

69. Sabiħa bħall-Qamar

Sabiħa bħall-qamar
int dhert f' dawk il-jiem taż-żgħożija,
u qalbi bik ferħet
bħall-baħar bil-qamar tul lejla ta' dija.

Il-qamar inħeba,
u l-baħar qagħad jibki fid-dlam u fis-skiet;
int għebt ġewwa l-qabar,
u qalbi waħdiena kemm folqot u bkiet!

Mill-ġdid reġa' feġġeġ
il-qamar, u l-baħar mill-ġdid reġa' għall-ferħ;
int qatt ma dhert iżjed,
għal qalbi m'hemmx tama, għal qalbi m'hemmx serħ!